

ရန်ကုန်တိုင်းဒေသကြီး၊ မြို့နယ်(၇)မြို့နယ်တွင် ဝက်သက်-ဂျိုက်သိုးရောဂါ ကာကွယ်ဆေး
အပိုဆောင်းအစုလိုက်ထိုးနှံခြင်းလုပ်ငန်း စတင်ခြင်းအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့် အဖွင့်အမှာစကား

လှိုင်သာယာမြို့နယ်၊ ရန်ကုန်

၂၀၁၉ ခုနှစ်၊ ဖေဖော်ဝါရီလ (၁၇)ရက်

- ရှေးဦးစွာပြောကြားလိုတာကတော့ ကျန်းမာရေးနှင့်အားကစားဝန်ကြီးဌာနအနေဖြင့် လှိုင်သာယာဆေးရုံကြီးကို အဆင့်မြှင့်တင်ဆောင်ရွက်လျက်ရှိပါတယ်။ ဒီလိုဆောင်ရွက်တဲ့အခါမှာ ရန်ကုန်ပြည်သူ့ဆေးရုံကြီးနီးပါး အဆင့်မြှင့်တင်ရန်အထိ ရည်ရွယ်ဆောင်ရွက်နေပါတယ်။ ဆေးနှင့်ဆေးပစ္စည်းများ ပြည့်စုံလုံလောက်စေရေးကိုလည်း အလေးပေးဆောင်ရွက်နေပါတယ်။
- လှိုင်သာယာမြို့နယ်မှာ နေထိုင်တဲ့သူတွေဟာ နေဝင်မိုးချုပ်အထိ အလုပ်လုပ်ကိုင်နေတဲ့သူတွေရှိပါတယ်။ သူတို့တွေ ဖျားနာနေထိုင်မကောင်းတဲ့အခါမှာ လှိုင်သာယာဆေးရုံကြီးမှာပဲ ပြည့်ပြည့်စုံစုံကုသမှုပေးနိုင်ရင် ရန်ကုန်ပြည်သူ့ဆေးရုံကြီးကို သွားစရာမလိုတော့ဘဲ သွားလာစရိတ်ငွေကြေးကုန်ကျခြင်း၊ အချိန်ကုန်ခြင်းနဲ့ ကားကြပ်တဲ့အတွက် လမ်းမှာကြာချိန်ကြောင့် အခြေအနေပိုဆိုးခြင်းများ လျော့နည်းလာမှာဖြစ်ပါတယ်။
- ဆေးရုံမှာ တာဝန်ထမ်းဆောင်မယ့် ဝန်ထမ်းတွေနေထိုင်ရေး အဆင်ပြေစေဖို့အတွက် ကျန်စစ်မင်းအိမ်ရာ၊ ထီးလှိုင်ရှင်အိမ်ရာတွေမှာ အခန်းတွေဝယ်ရန် စီစဉ်ထားပြီးပါပြီ။ ငွေပေးချေရန်ပဲ ကျန်ပါတော့တယ်။ ဝန်ထမ်းတွေကို အဲဒီအိမ်ရာတွေမှာ နေရာချထားပေးဖို့ကိုလည်း စာရင်းတွေ ပြုစုထားပါတယ်။ ဝန်ထမ်းအိမ်ရာတွေလည်း ထပ်မံဆောက်လုပ်သွားပါမယ်။
- ယနေ့အခမ်းအနားကတော့ ရန်ကုန်တိုင်းဒေသကြီး၊ မြို့နယ်(၇)မြို့နယ်တွင် ဝက်သက်-ဂျိုက်သိုးရောဂါကာကွယ်ဆေး အပိုဆောင်းအစုလိုက်ထိုးနှံခြင်းလုပ်ငန်း စတင်ခြင်းအခမ်းအနားပဲဖြစ်ပါတယ်။ ဒီလိုကာကွယ်ဆေးထိုးတယ်ဆိုတာ လွယ်တဲ့ကိစ္စမဟုတ်ပါဘူး။ ကာကွယ်ဆေးလုံလောက်စွာရဖို့က အရေးကြီးပါတယ်။
- ရန်ကုန်တိုင်းဒေသကြီး၊ မြို့နယ်(၇)မြို့နယ်မှ ကလေးငယ်(၆)သိန်းခန့်အတွက် ယခု ဝက်သက်-ဂျိုက်သိုးရောဂါကာကွယ်ဆေး အပိုဆောင်း အစုလိုက်ထိုးနှံရန်အတွက် နိုင်ငံတော်မှ ကုန်ကျစရိတ်စုစုပေါင်း၏ (၈၄)ရာခိုင်နှုန်းဖြစ်သည့် အမေရိကန်ဒေါ်လာ (၅၆၀,၀၀၀)ကျော်နှင့် GAVI အဖွဲ့မှ ကျန် (၁၆)ရာခိုင်နှုန်းဖြစ်သည့် အမေရိကန်ဒေါ်လာ (၁၀၇,၀၀၀)ကျော် အကုန်အကျခံ

ဆောင်ရွက်ခဲ့ခြင်းဖြစ်ပါတယ်။ ကာကွယ်ဆေးများ လုံလောက်စွာရရှိစေရန် ပံ့ပိုးဆောင်ရွက်ပေးခဲ့သော GAVI အဖွဲ့နှင့် Unicef အဖွဲ့တို့အားလည်း ကျေးဇူးတင်ရှိပါတယ်။

- ယခုလို ဝက်သက်-ဂျိုက်သိုးရောဂါကာကွယ်ဆေး အစုလိုက်ထိုးနှံခြင်းလုပ်ငန်းကို အချိန်တိုအတွင်း ဘက်ပေါင်းစုံမှ စနစ်တကျ စီမံချက်ရေးဆွဲဆောင်ရွက်နိုင်ခဲ့ခြင်းအပေါ် တိုးချဲ့ကာကွယ်ဆေးထိုးလုပ်ငန်းမှ စီမံချက်မန်နေဂျာနှင့် တာဝန်ရှိသူများအပါအဝင် ဝိုင်းဝန်းဆောင်ရွက်ကြသူများအားလုံး၊ ကျန်းမာရေးမှူးတွေ၊ သားဖွားဆရာမတွေ၊ ပြည်သူ့ကျန်းမာရေးကြီးကြပ်တွေ အပါအဝင် ဝန်ထမ်းများအားလုံးကိုလည်း ကျေးဇူးတင်ရှိ အသိအမှတ်ပြုပါတယ်။
- စီမံခန့်ခွဲမှု၊ logistics အပိုင်း၊ ကျွမ်းကျင်မှုပိုင်းဆိုင်ရာတွေ အကုန်လုံး စနစ်တကျ စီမံချက်ချလုပ်ရတာ ဖြစ်ပါတယ်။
- ဝက်သက်ရောဂါဟာ အလွန်လျင်မြန်ကူးစက်တတ်သောရောဂါ ဖြစ်ပါတယ်။ ရောဂါဖြစ်ပွားသူနဲ့ အနီးအနားမှာ (၁၅)မိနစ်ခန့်နေထိုင်ပြီး ကာကွယ်ဆေးထိုးနှံထားခြင်းမရှိပါက ကူးစက်ခံရဖို့ အလွန်များပြီး secondary attack လို့ခေါ်တဲ့ တစ်ဦးမှနောက်တစ်ဦးကို ကူးစက်နိုင်ချေ အလွန်ကိုမြင့်မားပါတယ်။
- အထူးသဖြင့် အာဟာရချို့တဲ့တဲ့ ကလေးတွေမှာ ဝက်သက်ရောဂါဖြစ်ပွားပါက ရောဂါရဲ့ ပြင်းထန်သော နောက်ဆက်တွဲရောဂါများ ဖြစ်ပွားနိုင်ခြင်း၊ ရောဂါကြောင့် ကိုယ်ခန္ဓာနှင့် ဉာဏ်ရည်ဖွံ့ဖြိုးမှုများ ကျဆင်းနိုင်ခြင်းတို့အပြင် အသက်သေဆုံးနိုင်သည်အထိဖြစ်နိုင်ပြီး ရောဂါကို ကာကွယ်ဆေးထိုးနှံထားခြင်းဖြင့်သာ ကာကွယ်နိုင်ပါတယ်။
- ဝက်သက်ရောဂါကာကွယ်ဆေးကို မြန်မာနိုင်ငံမှာ ၁၉၈၇ ခုနှစ်ကတည်းက ဝန်ကြီးဌာနမှ စတင်ထိုးနှံပေးခဲ့တာဖြစ်ပါတယ်။ ၁၉၈၇ ကနေ ၁၉၉၅ အထိ ကာကွယ်ဆေးထိုးနှံရမည့် ကလေး (၁၀၀)မှာ (၈၀)လောက်နီးပါးသာ လာထိုးကြလို့ (၈၀)ရာခိုင်နှုန်း မပြည့်ခဲ့ပါဘူး။ ၁၉၉၅ ခုနှစ် နောက်ပိုင်းမှာတော့ (၈၀)ရာခိုင်နှုန်းကျော် လာထိုးနှံပါတယ်။ (၉၅)ရာခိုင်နှုန်းကျော် ကာကွယ်ဆေးထိုးနှံကြမှသာ လူစုအဖွဲ့အတွင်း ဝက်သက်ရောဂါဖြစ်ပွားမှုကို ကာကွယ်နိုင်မှာဖြစ်ပါတယ်။
- ဝက်သက်ရောဂါက မြန်မာနိုင်ငံမှာတင်မဟုတ်ပါဘူး၊ အမေရိကန်နိုင်ငံ၊ ဖိလစ်ပိုင်နိုင်ငံ၊ ထိုင်းနိုင်ငံ စတာတွေမှာလည်း ပြီးခဲ့တဲ့ (၄)လ၊ (၅)လ၊ (၆)လကာလအတွင်း ဖြစ်ပွားနေပါတယ်။ အချို့နိုင်ငံတွေဆိုရင် နိုင်ငံအဝင်မှာတင် ရောဂါဖြစ်ပွားမှုရှိ/မရှိ စစ်ဆေးတာတွေ၊ ကာကွယ်ဆေးထိုးနှံထားမှသာ ကျောင်းအပ်လက်ခံတာမျိုးတွေရှိပါတယ်။

- ယခုလို အစုလိုက်ကာကွယ်ဆေးထိုးနှံခြင်းဖြင့် herd immunity လို့ခေါ်တဲ့ အစုအဖွဲ့အတွင်းမှာ ရောဂါခံနိုင်အား၊ ကိုယ်ခံအား တက်လာပါမယ်။ ဒါဆိုရင် outbreak တွေ မဖြစ်နိုင်တော့ပါဘူး။ ကလေးတစ်ယောက်မှာ ရောဂါဖြစ်လို့ နောက်တစ်ယောက်မှာ ကူးစက်ဖြစ်ပွားနိုင်ချေ အလွန် နည်းသွားပါမယ်။
- တိုးချဲ့ကာကွယ်ဆေးထိုးလုပ်ငန်းအနေနဲ့ လုပ်ဆောင်ရမှာတစ်ခုရှိပါတယ်။ ကာကွယ်ဆေးတွေ ရဲ့ စွမ်းရည်ထက်မြက်မှုများကို မျက်ခြေမပြတ်စေဖို့၊ တစ်နေရာနဲ့တစ်နေရာမှာ စွမ်းရည် ထက်မြက်မှု တူညီမှုရှိ/မရှိ၊ မိမိတို့နိုင်ငံမှာ ကာကွယ်ဆေးအသီးသီးရဲ့ ရောဂါကာကွယ်နိုင်မှု စွမ်းရည် စတာတွေကို လက်တွေ့အသုံးပြု implementation research များ ပြုလုပ်သွားစေ လိုပါတယ်။
- ကျန်းမာရေးနှင့်အားကစားဝန်ကြီးဌာနက ပုံမှန်ထိုးနှံတိုက်ကျွေးနေတဲ့ ရောဂါကာကွယ်ဆေး (၁၁)မျိုးရှိပါတယ်။
- ဒီရောဂါကာကွယ်ဆေးများကို မိဘများအနေနဲ့ မိမိတို့ရဲ့ကလေးများကို ပုံမှန်ထိုးနှံတိုက်ကျွေး ထားစေခြင်းဖြင့် ကလေးငယ်များမှာ ကာကွယ်ဆေးဖြင့် ကာကွယ်၍ရသောရောဂါများ မဖြစ်ပွား တော့ဘဲ မိဘများအနေနဲ့ စိုးရိမ်ကြောင့်ကြရမှု ကင်းဝေးစေခြင်း၊ နေထိုင်မကောင်းတဲ့ ကလေးငယ်များကို ပြုစုရန်အတွက် အလုပ်အကိုင်ပျက်မှုမရှိခြင်း၊ ကလေးငယ်များအနေနဲ့ ဒီရောဂါတွေကြောင့် နေထိုင်မကောင်းမှု မဖြစ်ပွားတော့ဘဲ ကာယနှင့်ဉာဏ်ဖွံ့ဖြိုးမှု အားကောင်း ခြင်း စသည်တို့အပြင် ဆေးရုံ၊ ဆေးခန်းများမှာလည်း နေထိုင်မကောင်းတဲ့ ကလေးငယ်များကို ပြုစုကုသပေးရမှု နည်းပါးလာမှာဖြစ်တဲ့အတွက် ပိုမိုအရည်အသွေးပြည့်ဝသော ကျန်းမာရေး စောင့်ရှောက်မှုကို ပေးအပ်နိုင်ခြင်းစတဲ့ မြောက်မြားစွာသော အကျိုးကျေးဇူးများ ရရှိနိုင်မှာပဲ ဖြစ်ပါတယ်။
- ဒီလို အကျိုးကျေးဇူးမြောက်မြာစွာရရှိတဲ့အတွက် ကာကွယ်ဆေးထိုးနှံခြင်းလုပ်ငန်းများမှာ ပါဝင် ဆောင်ရွက်သူများအတွက်လည်း ကျေနပ်ဂုဏ်ယူစရာပင်ဖြစ်ပါတယ်။
- ကလေးတစ်ယောက်နေထိုင်မကောင်းဘူးဆိုရင် ပြုစုရတဲ့မိဘတွေမှာလည်း အလုပ်အကိုင် ပျက်ရပါတယ်။ အလုပ်အကိုင်ပျက်တယ်ဆိုရင် ဝင်ငွေလျော့နည်းသွားပါမယ်၊ လူမှုစီးပွားကိုပါ ထိခိုက်ပါမယ်။ ဒါကြောင့် ကာကွယ်ဆေးကို ပုံမှန်ထိုးပြီး ရောဂါမဖြစ်အောင် ကာကွယ်ဖို့က အရေးကြီးပါတယ်။

- ကာကွယ်ဆေးများကို ပုံမှန်မထိုးလို့ ကာကွယ်ဆေးဖြင့်ကာကွယ်နိုင်တဲ့ ရောဂါဖြစ်ပွားမှုရှိတဲ့ အခါ တုံ့ပြန်ကာကွယ်ဆေးထိုးလုပ်ငန်း (outbreak response immunization) များ လုပ်ဆောင်ရတဲ့အတွက် ဘဏ္ဍာငွေကုန်ကျမှုလည်း များပါတယ်။ လုပ်ဆောင်ရတဲ့ဝန်ထမ်းတွေလည်း ပိုမိုပင်ပန်းပါတယ်။ ရောဂါဖြစ်တဲ့ကလေးတွေမှာလည်း ဝေဒနာခံစားရပါတယ်။
- ကလေးငယ်များ ကိုယ်ခံအားကောင်းမွန်ကာ ရောဂါကာကွယ်နိုင်မှုစွမ်းရည် ကောင်းမွန်စေရန် အာဟာရပြည့်ဝနေဖို့ကလည်း အရေးကြီးပါတယ်။ မိခင်နို့ဦးရည်မှတစ်ဆင့် ရောဂါကာကွယ်နိုင်သော ပဋိပစ္စည်း (antibody) များ ရရှိနိုင်တဲ့အတွက် မိခင်နို့ဦးရည်ကို တိုက်ကျွေးဖို့လည်း အရေးကြီးပါတယ်။ ကလေးငယ်များ အသက်(၆)လအထိ မိခင်နို့တစ်မျိုးတည်းကိုသာ စနစ်မှန်တိုက်ကျွေးရမှာ ဖြစ်ပါတယ်။
- ဉာဏ်ရည်ဖွံ့ဖြိုးမှုကောင်းမွန်စေရန် အိုင်အိုဒင်းဆား စားသုံးဖို့လည်း လိုအပ်ပါတယ်။ မိခင်မှာ အာဟာရပြည့်ဝမှသာ ကလေးမှာလည်း အာဟာရပြည့်ဝမှာဖြစ်တယ်ဆိုတဲ့အချက်ကလည်း အရေးကြီးပါတယ်။
- ဝန်ကြီးဌာနမှလည်း ဝန်ကြီးဌာနရဲ့ အင်တာနက်စာမျက်နှာနှင့် လူမှုကွန်ရက်စာမျက်နှာများမှ ကျန်းမာရေးအသိပညာ အဓိကအချက်အလက်များ (key messages) ကို ဖြန့်ဝေပေးလျက်ရှိပါတယ်။
- မိဘများအနေဖြင့် ကလေးငယ်များကို ပုံမှန်ကာကွယ်ဆေးထိုးနှံပေးကြစေဖို့နှင့် ပတ်ဝန်းကျင်ရှိ ကလေးငယ်များ ကာကွယ်ဆေးထိုးနှံမှု ခံယူကြစေရန် တိုက်တွန်းနိုင်စေဖို့တို့အတွက် ကာကွယ်ဆေးထိုးလုပ်ငန်းများ ဆောင်ရွက်ရာတွင် ကျန်းမာရေးအသိပညာအချက်အလက်များနှင့် တိုးချဲ့ကာကွယ်ဆေးထိုးတိုက်ကျွေးခြင်း အစီအစဉ်ဇယားတို့ကို လည်းဖြန့်ဝေပေးအပ်ရမှာ ဖြစ်ပါတယ်။ တိုးချဲ့ကာကွယ်ဆေးထိုးတိုက်ကျွေးခြင်း အစီအစဉ်ဇယားကို သိရှိမှသာ မိဘများအနေဖြင့် ၎င်းတို့ရဲ့ ကလေးများကို ကာကွယ်ဆေးထိုးနှံပေးနိုင်ကြမှာ ဖြစ်ပါတယ်။
- ကလေးငယ်များအား ကာကွယ်ဆေးထိုးနှံရာတွင် ဗီတာမင်အေ ဆေးတိုက်ကျွေးခြင်း၊ မိခင်များအတွက် သံဓာတ်အားဆေးများ ပေးအပ်ခြင်းတို့ကိုပါ ဆောင်ရွက်သွားရမှာ ဖြစ်ပါတယ်။
- ထိုကဲ့သို့ မိခင်များ၊ ကလေးငယ်များ အာဟာရပြည့်ဝစေရေးလုပ်ငန်းများ၊ ပုံမှန်ကာကွယ်ဆေးထိုးလုပ်ငန်းများ ဆောင်ရွက်ရာမှာ လွှတ်တော်ကိုယ်စားလှယ်ကြီးများ၊ နီးနယ်ဌာနဆိုင်ရာ

နှင့်အဖွဲ့အစည်းများ၊ CBO ၊ EHO တွေအားလုံးမှ ကဏ္ဍစုံ၊ အဖွဲ့အစည်းစုံ ဝိုင်းဝန်းပံ့ပိုးဆောင်ရွက် ရမှာ ဖြစ်ပါတယ်။

- လှိုင်သာယာမြို့နယ်က ပြည်သူတွေကျန်းမာဖို့က လှိုင်သာယာမြို့နယ်က လွှတ်တော်ကိုယ်စား လှယ်ကြီးများကလည်း အရေးကြီးပါတယ်။ ကိုယ်စားလှယ်တော်ကြီးများအနေဖြင့် လိုအပ်တာ တွေ ဝန်ကြီးဌာနနှင့် ညှိနှိုင်းဆောင်ရွက်တာတွေ၊ ပြည်သူများကို အသိပေးပြောကြားတာတွေ လုပ်ဆောင်ပေးရမှာ ဖြစ်ပါတယ်။
- ကျန်းမာရေးအသိပညာတွေပေးဖို့၊ ကာကွယ်ဆေးထိုးလုပ်ငန်းတွေမှာ အထောက်အကူဖြစ်စေဖို့ အတွက် ကျန်းမာရေးစောင့်ရှောက်မှု အထောက်အကူပြု mobile tablet များကိုလည်း ဝက်သက်-ဂျိုက်သိုးရောဂါကာကွယ်ဆေး အပိုဆောင်း အစုလိုက်ထိုးနှံခြင်းလုပ်ငန်း ဆောင်ရွက် ရာတွင် မြို့နယ်(၇)မြို့နယ်ရှိ သားဖွားဆရာမများထံ ပထမအသုတ်အနေဖြင့် မကြာခင် ဖြန့်ဝေ ပေးသွားမှာဖြစ်ပါတယ်။
- ယခုလို အပိုဆောင်း အစုလိုက်ဝက်သက်-ဂျိုက်သိုးရောဂါကာကွယ်ဆေးထိုးခြင်းများကို ရှမ်း ပြည်နယ်နှင့် ကရင်ပြည်နယ်တို့မှာလည်း ထပ်လုပ်သွားဖို့ရှိပါတယ်။
- ၂၀၁၆ ခုနှစ်ကနေ ၂၀၂၀ ခုနှစ်အထိ ရေးဆွဲထားတဲ့ တိုးချဲ့ကာကွယ်ဆေးထိုးစီမံချက်ရှိပါတယ်။ ဝန်ကြီးဌာနအနေဖြင့် အဆိုပါစီမံချက်အတိုင်း ပုံမှန်ကာကွယ်ဆေးထိုးလုပ်ငန်းတွေကိုလည်း လုပ်ဆောင်သွားမှာဖြစ်ပါတယ်။
- ယခု ရန်ကုန်တိုင်းဒေသကြီးမှာတော့ ဝက်သက်ရောဂါဖြစ်ပွားမှု များပြားနေတဲ့အတွက် အပိုဆောင်းအဖြစ် ထိုးနှံရခြင်းဖြစ်ပါတယ်။
- ယခုလို ကာကွယ်ဆေးထိုးလုပ်ငန်းများဆောင်ရွက်ရာမှာ တွေ့ကြုံရတဲ့ အခက်အခဲ၊ စိန်ခေါ်မှု များ၊ အားနည်းချက်၊ အားသာချက်များကို သိရှိပြီး ပိုမိုကောင်းမွန်စွာ ဆောင်ရွက်နိုင်စေရေး အတွက် ကာကွယ်ဆေးထိုးလုပ်ငန်းမှာ ပါဝင်ဆောင်ရွက်သူ ကျန်းမာရေးဝန်ထမ်းများ၊ INGO/ NGO များနှင့် လူမှုအဖွဲ့အစည်းများမှ တာဝန်ရှိသူများနှင့် ကလေးငယ်များရဲ့ မိဘများကို မေးမြန်းဆွေးနွေး စစ်တမ်းကောက်ယူခြင်းများ၊ focus group discussion, key informant interview တွေ ပြုလုပ်စေလိုပါတယ်။
- ကာကွယ်ဆေးများရဲ့ စွမ်းရည်ပြည့်ဝ အကျိုးထိရောက်မှုများကို မျက်ခြေမပြတ်စေရန်အတွက် အသုံးချသုတေသနများကိုလည်း ပြုလုပ်သွားစေလိုပါတယ်။

- ဒီလို စစ်တမ်းတွေ၊ သုတေသနတွေပြုလုပ်ထားခြင်းဖြင့် နောက်တစ်ကြိမ် လုပ်ငန်းဆောင်ရွက် ရာတွင် အားနည်းချက်များ ဖြည့်ဆည်းဆောင်ရွက်ပြီး ပိုမိုကောင်းမွန်အောင်လုပ်နိုင်မှာ ဖြစ်ပါ တယ်။
- လုပ်ငန်းဆောင်ရွက်ရာမှာ တစ်ချို့နေရာမှာ ပိုအောင်မြင်မယ်၊ တစ်ချို့နေရာမှာ လိုအပ်နေတာ တွေရှိမယ်၊ အဲဒီလိုအားနည်းတဲ့နေရာတွေကို အားဖြည့်မယ်၊ ဆက်လုပ်သွားမယ်ဆိုရင် အောင်မြင်မှုရရှိမှာပဲဖြစ်ပါတယ်လို့ ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန်
- ပြည်သူ့ကျန်းမာရေးတက္ကသိုလ်၊ ပါမောက္ခချုပ်
- ပြည်သူ့ကျန်းမာရေးနှင့်ကုသရေးဦးစီးဌာန၊ ခေတ္တညွှန်ကြားရေးမှူးချုပ်၊ ဒုတိယညွှန်ကြား ရေးမှူးချုပ်များနှင့် ညွှန်ကြားရေးမှူးများ
- ရန်ကုန်တိုင်းဒေသကြီး ပြည်သူ့ကျန်းမာရေးနှင့်ကုသရေးဦးစီးဌာနမှူး
- တိုးချဲ့ကာကွယ်ဆေးထိုးလုပ်ငန်း စီမံချက်မန်နေဂျာနှင့် တာဝန်ရှိသူများ
- ကမ္ဘာ့ကျန်းမာရေးအဖွဲ့နှင့် Unicef အဖွဲ့တို့မှ မြန်မာနိုင်ငံဆိုင်ရာ ဌာနကိုယ်စားလှယ်များနှင့် တာဝန်ရှိသူများ
- မြန်မာနိုင်ငံမိခင်နှင့်ကလေးစောင့်ရှောက်ရေးအသင်းမှ တာဝန်ရှိသူများ
- လွှတ်တော်ကိုယ်စားလှယ်များ
- ဖိတ်ကြားထားသော ဧည့်သည်တော်များ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)